

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ಶ್ರೀನಿವಾಸಾಚಾರ್ಯಸೂರಿಣಾ ವಿರಚಿತಾ
॥ ಶ್ರೀ ಮಯೂರಪುರ ವೇಂಕಟೇಶಸ್ತುತಿಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಮಯೂರಪುರ ವೇಂಕಟೇಶಸ್ತುತಿಃ ||

ಶ್ರೀಮಾನ್ ವೇಂಕಟನಾರಾಯಣಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಲಕ್ಷ್ಮೀಪತೇ ! ಕಮಲನಾಭ ! ಸುರೇಶ ! ವಿಷ್ಣೋ !

ವಿಶ್ವೇಶ ! ವಿಶ್ವ ! ಮಧುಸೂದನ ! ಚಕ್ರಪಾಣೇ ! |

ವೈಕುಂಠ ! ಮಾಧವ ! ಜನಾರ್ದನ ! ವಾಸುದೇವ !

ಮಾಂ ಪಾಲಯಾಶು ಕೃಪಯಾ ವೃಷಶೈಲನಾಥ ! || 1 ||

ತ್ವಾಂ ಮಾತರಂ ಚ ಪಿತರಂ ಚ ಗುರುಂ ಸುಬಂಧುಂ

ಸಂತಸ್ಸಮೇತ್ಯ ಶರಣಂ ಸುಹೃದಂ ವದಂತಿ |

ನಿಸ್ಸೀಮನಿತ್ಯನಿರವದ್ಯಸುಖಪ್ರಕಾಶಂ

ಶ್ರೀ ವೇಂಕಟಾಚಲಪತೇ ! ಶರಣಂ ಗತೋಽಸ್ಮಿ || 2 ||

ಬ್ರಹ್ಮೇಂದ್ರರುದ್ರಧನದಾದಿಕ್ವಿರಿಟಕೋಟಿ -

ಸಂಸೇವಿತಾಂಘ್ರಿಕಮಲಾಮಲಕಾಂತಿಧಾಮನ್ |

ಲಕ್ಷ್ಮೀಲಸತ್ ಹೃದಯಪಂಕಜರಾಜಹಂಸ !

ಮಾಂ ಪಾಲಯಾಶು ಕೃಪಯಾ ವೃಷಶೈಲನಾಥ ! || 3 ||

ವೇದಾಂತವೇದ್ಯ ! ಮುನಿಮಾನಸರಾಜಹಂಸ !

ಪದ್ಮಾಲಯಾಂಚಿತಮನೋಹರಹೃತ್ಪ್ರದೇಶ ! |

ಇಂದ್ರಾದಿದಾಸಜನಪೂಜಿತಪಾದಪದ್ಮ !

ಮಾಂ ಪಾಲಯಾಶು ಕೃಪಯಾ ವೃಷಶೈಲನಾಥ ! || 4 ||

ಯೋಗೀಂದ್ರ ನಾಥಮುನಿ ಯಾಮುನ ನಿತ್ಯಸೂರಿ -

ಶ್ರುತ್ಯಂತದೇಶಿಕಹೃದಂಬುಜಸನ್ನಿವಾಸ ! |

ಭಕ್ತಾಭಿಲಾಷಪರಿಪೂರಣಬದ್ಧದೀಕ್ಷ !

ಮಾಂ ಪಾಲಯಾಶು ಕೃಪಯಾ ವೃಷಶೈಲನಾಥ ! || 5 ||

ಸಂಸಾರಕೂಪಮತಿಘೋರಮಗಾಧಮೂಲಂ

ಸಂಪ್ರಾಪ್ಯ ದುಃಖಶತಸರ್ಪಸಮಾಕುಲಸ್ಯ |

ದೀನಸ್ಯ ದೇವ ಕೃಪಯಾ ಪದಮಾಗತಸ್ಯ

ಶೋಕಂ ವ್ಯಪೋಹ್ಯ ಪದಸಾತ್ಕುರು ಮಾನಿವಾಸ ! || 6 ||

ಸಂಸಾರಭೀಕರಕರೀಂದ್ರಕರಾಭಿಘಾತ -

ನಿಷ್ಪೀಡ್ಯಮಾನವಪುಷಂ ಸಕಲಾರ್ತಿನಾಶ |

ಪ್ರಾಣಪ್ರಯಾಣಭವಭೀತಿಸಮಾಕುಲಂ ಚ

ಮಾಂ ಪಾಲಯಾಶು ಕೃಪಯಾ ವೃಷಶೈಲನಾಥ ! || 7 ||

ಬದ್ಧ್ವಾ ಗಲೇ ಯಮಭಟಾಃ ಬಹು ತರ್ಜಯಂತಃ

ಕರ್ಷಂತಿ ಯತ್ರ ಭವಪಾಶಶತೈರ್ಯುತಂ ಮಾಂ |

ಏಕಾಕಿನಂ ಪರವಶಂ ಚಕಿತಂ ದಯಾಲೋ !

ಮಾಂ ಪಾಲಯಾಶು ಕೃಪಯಾ ವೃಷಶೈಲನಾಥ ! || 8 ||

ಬ್ರಹ್ಮಾ ಗಿರೀಶ ಇತರೇಽಪ್ಯಮರಾ ಯ ಏತೇ

ನಿರ್ಧೂಯ ತಾನ್ ನಿರಯತುಲ್ಯಫಲಪ್ರದಾತ್ಮನ್ |

ತ್ವಾಮೇವ ಸರ್ವಫಲದಂ ಹಿ ಪರಾವರಜ್ಞಾಃ

ನಿಶ್ಚಿತ್ಯ ತ್ವತ್ಪದಸರೋರುಹಮಾಶ್ರಯಂತಿ || 9 ||

ಕರ್ತವ್ಯಮಿತ್ಯನುಕಲಂ ಕಲಯಾಮ್ಯಕೃತ್ಯಂ

ಸ್ವಾಮಿನ್ನಕೃತ್ಯಮಿತಿ ಕೃತ್ಯಮಪಿ ತ್ಯಜಾಮಿ |

ಏತದ್ವ್ಯತಿಕ್ರಮಣಜಾತಮನರ್ಥಜಾತಂ

ಕ್ಷಂತುಂ ತ್ವಮರ್ಹಸಿ ವಿಭೋ ! ವೃಷಭಾಚಲೇಶ ! || 10 ||

ಸ್ವಾಮಿನ್ ! ರಮೇಶ ! ಕೃಪಣೇ ಸತಿ ರಕ್ಷಣೀಯೇ
ನೋಪೇಕ್ಷಣಂ ಮಯಿ ತವೋಚಿತಮೀಶ್ವರಸ್ಯ |
ತ್ವಜ್ಞಾನಶಕ್ತಿಕರುಣಾಸು ಸತೀಷು ದೇವ
ಮಾಂ ಪಾಲಯಾಶು ಕೃಪಯಾ ವೃಷಶೈಲನಾಥ ! || 11 ||

ತ್ಯಕ್ತ್ವಾ ಸುರೇಶ ! ಬಹುದೋಷಗುಣೈರ್ಯುತಂ ಮಾಂ
ಕಿಂ ವಾ ಲಭೇತ ಮಿತದೋಷಗವೇಷಣೇನ |
ನೋ ಚೇತ್ ಪ್ರಸೀದಸಿ ದಯಾದಿಗುಣಾ ಭವೇಯುಃ
ವೃಥಾಸ್ತ್ವದೀಯಪದಪಂಕಜಮಾನತೋಽಸ್ಮಿ || 12 ||

ಶ್ರೀಶೇಷ ಶೇಷಾಶನ ವೈನತೀಯ
ನಿತ್ಯಾದಿಸಂಪೂಜಿತಪಾದಪದ್ಮ ! |
ಸಂಸಾರದುವ್ಯಾಧಿನಿಪೀಡಿತಂ ಮಾಂ
ದೀನಂ ರುದಂತಂ ಕೃಪಯಾಽಭಿರಕ್ಷ || 13 ||

|| ಇತಿ ಶ್ರೀ ಮಯೂರಪುರ ವೇಂಕಟೇಶಸ್ತುತಿಃ ಸಮಾಪ್ತಾ ||
ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||